



សមាគមបណ្តាញយុវជនកម្ពុជា

CAMBODIAN YOUTH NETWORK ASSOCIATION

សេចក្តីប្រកាសព័ត៌មាន

**អំពី ការចេញផ្សាយរបាយការណ៍ស៊ើបអង្កេត និង ស្រាវជ្រាវ
ស្តីពី ដំណើរឆ្ពោះទៅរកការវិនាសទាំងស្រុងនៃព្រៃសហគមន៍ភ្នំសេះ**

រាជធានីភ្នំពេញ ថ្ងៃទី១២ ខែមេសា ឆ្នាំ២០២១

សមាគមបណ្តាញយុវជនកម្ពុជា CYN មានកិត្តិយសសូមជម្រាបជូនសាធារណជន និងអ្នកសារ ព័ត៌មានជាតិ អន្តរជាតិ ឱ្យបានជ្រាបថា សមាគមបានចេញផ្សាយរបាយការណ៍ស៊ើបអង្កេតនិងស្រាវជ្រាវ ស្តីពី ដំណើរឆ្ពោះទៅរកការវិនាសទាំងស្រុងនៃព្រៃសហគមន៍ភ្នំសេះ ក្នុងភូមិសាស្ត្រយុំអូរគ្រៀង ស្រុកសំបូរ ខេត្តក្រចេះ ដែលបានធ្វើឡើងចាប់ពីថ្ងៃទី៣០ ខែកញ្ញា ដល់ថ្ងៃទី៥ ខែតុលា ឆ្នាំ២០២០។ ការស៊ើបអង្កេត និងស្រាវជ្រាវនេះ បានធ្វើឡើងតាមរយៈការប្រមូលទិន្នន័យមកពីការសម្ភាសន៍ប្រជាសហគមន៍ ការត្រួត ពិនិត្យទីតាំងកាប់រានទន្ធនានដីព្រៃជាក់ស្តែង ការថតរូប ការថតវីដេអូអំពីទិដ្ឋភាពជាក់ស្តែង និងការកំណត់កូអរដោណេភូមិសាស្ត្រនៃការកាប់រានទន្ធនានដីព្រៃសហគមន៍។

លទ្ធផលនៃការស៊ើបអង្កេតនិងស្រាវជ្រាវនេះ បានរកឃើញថា ព្រៃសហគមន៍ភ្នំសេះបាននឹងកំពុង ទទួលរងនូវការទន្ធនានកាន់កាប់ដីព្រៃស្ទើរតែទាំងស្រុងបានធ្វើឱ្យប៉ះពាល់ធ្ងន់ធ្ងរដល់និរន្តរភាពព្រៃសហ គមន៍ និងបរិស្ថាន។ ក្នុងទំហំផ្ទៃដីព្រៃសហគមន៍ភ្នំសេះសរុប ៣,០៨១ហិកតា ត្រូវបានរកឃើញថា បាត់បង់គម្របព្រៃឈើធម្មជាតិលើផ្ទៃដីប្រមាណ ១,៣០៣ហិកតា ដែលក្រុមអ្នកប្រមូលទិន្នន័យបានប្រើ ប្រាស់វិធីសាស្ត្រធ្វើដំណើរព័ទ្ធជុំវិញតំបន់ព្រៃសហគមន៍ទាំងមូល និងការប៉ាន់ប្រមាណថា ទំហំដែលអាច បាត់បង់ថែមទៀតមានប្រមាណប្រហែល ៤៦០.៨ហិកតា។ គម្របព្រៃឈើសហគមន៍នេះភាគច្រើនត្រូវ ទទួលរងនូវការរានទន្ធនានកាន់កាប់ និងបំប្លែងទៅជាដីចម្ការរួចរាល់ ដោយត្រូវបានជំនួសមកវិញដោយ ដំណាំស្វាយចន្ទី ដំឡូងមី និងដំណាំឈើដាំមួយចំនួនទៀត។ របាយការណ៍នេះក៏ បានរកឃើញមាន លំនៅដ្ឋានខុសច្បាប់ដែលបានសាងសង់លើដីដែលបានកាប់រានទន្ធនាន នៅលើដីព្រៃសហគមន៍ ចន្លោះពី ៨០ ទៅ៨៥ខ្នង ដែលភាគច្រើនបានសង់ខ្នងក្នុងទម្រង់ជារោងចាំចម្ការ និងផ្ទះបណ្តោះអាសន្ន។

